

ကယားပြည်နယ်၊
ကျေးရွာထင်းစိုက်ခင်းဥပဒေ

မာတိကာ		
စဉ်	အကြောင်းအရာ	စာမျက်နှာ
၁။	နိဒါန်း	၁
၂။	အခန်း (၁) အမည်၊ စတင်အာဏာတည်ခြင်း နှင့်အဓိပ္ပာယ်ဖော်ပြချက်	၁
၃။	အခန်း (၂) ရည်ရွယ်ချက်များ	၆
၄။	အခန်း (၃) ကျေးရွာထင်းစိုက်ခင်း တည်ထောင် ခြင်း	၇
၅။	အခန်း (၄) ကော်မတီဖွဲ့စည်းခြင်းနှင့် ကော်မတီ ၏လုပ်ငန်းတာဝန်များ	၈
၆။	အခန်း (၅) သစ်တောအရာရှိ၏ တာဝန်နှင့် လုပ်ပိုင်ခွင့်များ	၁၁
၇။	အခန်း (၆) ကျေးရွာထင်းစိုက်ခင်း တည်ထောင် သူ၏ လုပ်ငန်းတာဝန်များ	၁၃
၈။	အခန်း (၇) စစ်ဆေးခြင်းနှင့်စီမံခန့်ခွဲရေးနည်းလမ်း အရ အရေးယူခြင်း	၁၅
၉။	အခန်း (၈) အယူခံခြင်း	၁၇
၁၀။	အခန်း (၉) တားမြစ်ချက်များ	၁၈
၁၁။	အခန်း (၁၀) ပြစ်မှုနှင့်ပြစ်ဒဏ်များ	၁၉
၁၂။	အခန်း (၁၁) အထွေထွေ	၂၁

ကယားပြည်နယ်၊ ကျေးရွာထင်းစိုက်ခင်းဥပဒေ

(၂၀၁၃ ခုနှစ် ကယားပြည်နယ်လွှတ်တော် ဥပဒေအမှတ်၊ ၁၁)

၁၃၇၅ ခုနှစ်၊ ဝါဆိုလဆန်း ၁ ရက်

(၂၀၁၃ ခုနှစ်၊ ဇူလိုင်လ ၈ ရက်)

နိဒါန်း

၂၀၀၈ ခုနှစ် ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံ အခြေခံဥပဒေ ဇယား ၂၊ အပိုဒ် ၄၊ အပိုဒ်ခွဲ (ဃ)ပါ ဖော်ပြထားချက် နှင့်အညီ ယင်းဥပဒေပုဒ်မ ၁၈၈ အရ အပ်နှင်းထားသော လုပ်ပိုင်ခွင့် ကို ကျင့်သုံးလျက် ကယားပြည်နယ်အတွင်းတွင် ကျေးရွာ ထင်းစိုက်ခင်း စိုက်ပျိုးခြင်း၊ ထိန်းသိမ်းခြင်း၊ ထူထောင်ခြင်းနှင့် အသုံးပြုခြင်းဆိုင်ရာ လုပ်ငန်းများကို စနစ်တကျ အကောင်အထည် ဖော်ဆောင်ရွက်နိုင်ရေးအတွက် ကယားပြည်နယ်လွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း (၁)

အမည်၊ စတင်အာဏာတည်ခြင်းနှင့်အဓိပ္ပာယ်ဖော်ပြချက်

၁။ (က) ဤဥပဒေကို ကယားပြည်နယ်၊ ကျေးရွာထင်းစိုက်ခင်း ဥပဒေ ဟုခေါ်တွင်စေရမည်။

၂

(ခ) ဤဥပဒေသည် ထုတ်ပြန်ကြေညာသည့် နေ့ရက်မှ စတင်၍ ကယားပြည်နယ်တစ်ဝန်းလုံးတွင် အာဏာ တည်စေရမည်။

၂။ ဤဥပဒေတွင်ပါရှိသော အောက်ပါ စကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -

(က) ကြိုးဝိုင်းတော ဆိုသည်မှာ သစ်တောဥပဒေအရ ကြိုးဝိုင်းတောအဖြစ် ဖွဲ့စည်းထားသည့် နယ်မြေကို ဆိုသည်။

(ခ) ကြိုးပြင်ကာကွယ်တော ဆိုသည်မှာ သစ်တော ဥပဒေအရ ကြိုးပြင်ကာကွယ်တောအဖြစ် သတ်မှတ် ကြေညာထားသည့် နယ်မြေကို ဆိုသည်။

(ဂ) အစိုးရက စီမံခန့်ခွဲခွင့်ရှိသောမြေ ဆိုသည်မှာ တည်ဆဲဥပဒေ တစ်ရပ်ရပ်အရ အစိုးရဌာန၊ အဖွဲ့ အစည်း သို့မဟုတ် ပုဂ္ဂိုလ်တစ်ဦးဦးက စိုက်ပျိုး လုပ်ကိုင်ခွင့်၊ လက်ဝယ်ထားခွင့်၊ အသုံးပြုခွင့်၊ အကျိုးခံစားခွင့်၊ ဆက်ခံခွင့် သို့မဟုတ် လွှဲပြောင်း ပိုင်ခွင့်ရှိသောမြေမှအပ အခြားမြေများကို ဆိုသည်။

(ဃ) သစ်ပင် ဆိုရာတွင် သစ်မြစ်၊ သစ်ငုတ်၊ ပင်စည်၊ အကိုင်းအခက်၊ ချုံ၊ နွယ်၊ ဝါး၊ ကြိမ်၊ သစ်ခွနှင့် အပင်ပေါက်တို့ကို ဆိုသည်။

- (င) တားမြစ်သစ်ပင် ဆိုသည်မှာ ကျွန်းပင်နှင့် သစ်တော ဥပဒေအရ တားမြစ်သစ်ပင်အဖြစ် သတ်မှတ် ကြေညာထားသည့် သစ်ပင်ကို ဆိုသည်။
- (စ) သစ်တောထွက်ပစ္စည်း ဆိုသည်မှာ သစ်တော နယ်မြေနှင့် အစိုးရကစီမံခန့်ခွဲခွင့်ရှိသော မြေတွင် ပေါက်ရောက်နေသော သို့မဟုတ် တွေ့ရှိရသော သစ်ပင်၊ သစ်ရွက်၊ ပန်း၊ သစ်သီးနှင့် ယင်းတို့မှ ထွက်ရှိသောပစ္စည်းများကို ဆိုသည်။ ယင်းစကားရပ် တွင် တောရိုင်းတိရစ္ဆာန်များ၊ ပိုးမွှားများ၊ ယင်းတို့၏ အစိတ်အပိုင်းများနှင့် ယင်းတို့မှထွက်ရှိသော ပစ္စည်း များလည်း ပါဝင်သည်။
- (ဆ) အသေးစားသစ်တောထွက်ပစ္စည်း ဆိုသည်မှာ သစ်တောဥပဒေအရ အသေးစား သစ်တောထွက် ပစ္စည်းအဖြစ် သတ်မှတ်ကြေညာထားသည့် သစ်တော ထွက် ပစ္စည်းများကို ဆိုသည်။
- (ဇ) ထင်း ဆိုသည်မှာ လောင်စာအဖြစ်သာ အသုံးပြုရန် သင့်လျော်သော သစ်ပင်၊ သစ်ပိုင်း သို့မဟုတ် သစ်စ ကို ဆိုသည်။
- (ဈ) ထင်းစိုက်ခင်း ဆိုသည်မှာ ထင်းအဖြစ်အသုံးပြုရန် အတွက် သစ်တောဦးစီးဌာနက ဖြစ်စေ၊ ကျေးရွာ လူထုကဖြစ်စေ၊ အဖွဲ့အစည်းတစ်ရပ်ရပ်က ဖြစ်စေ၊ ပုဂ္ဂိုလ်တစ်ဦးဦးက ဖြစ်စေ စိုက်ပျိုးတည်ထောင် ထိန်းသိမ်းထားသော သစ်တောစိုက်ခင်းကို ဆိုသည်။

- (ည) ကျေးရွာထင်းစိုက်ခင်း ဆိုသည်မှာ သစ်တောဦးစီး ဌာနက နှစ်အကန့်အသတ်အလိုက် စိုက်ပျိုးပေးပြီး နောက် ကျေးရွာပိုင်အဖြစ် ဆက်လက်ထိန်းသိမ်း၍ သုံးစွဲရန် လွှဲပြောင်းပေးသည့် ထင်းစိုက်ခင်း သို့မဟုတ် ကျေးရွာလူထုက စုပေါင်းလုပ်အားဖြင့် စိုက်ပျိုးပြီးထိန်းသိမ်း၍ သုံးစွဲရန်ဖြစ်သော ကျေးရွာပိုင် ထင်းစိုက်ခင်းကို ဆိုသည်။
- (ဋ) ဝန်ကြီးဌာန ဆိုသည်မှာ ကယားပြည်နယ် သစ်တော နှင့်သတ္တုဝန်ကြီးဌာန ကိုဆိုသည်။
- (ဌ) ဝန်ကြီး ဆိုသည်မှာ ကယားပြည်နယ် သစ်တော နှင့်သတ္တုဝန်ကြီးဌာန၊ ဝန်ကြီး ကိုဆိုသည်။
- (ဍ) ညွှန်ကြားရေးမှူး ဆိုသည်မှာ ကယားပြည်နယ် သစ်တောဦးစီးဌာန၊ ညွှန်ကြားရေးမှူးကို ဆိုသည်။
- (ဎ) သစ်တောအရာရှိ ဆိုသည်မှာ ကယားပြည်နယ် အတွင်းရှိ ခရိုင် သို့မဟုတ် မြို့နယ် သစ်တောဦးစီး ဌာန၏ အကြီးအကဲကို ဆိုသည်။
- (ဏ) သစ်တောဝန်ထမ်း ဆိုသည်မှာ ကယားပြည်နယ် သစ်တောဦးစီးဌာန၏ တောကြပ်မှ ညွှန်ကြားရေးမှူး အထိ အဆင့်ဆင့်သော သစ်တောစီမံခန့်ခွဲမှုဆိုင်ရာ ဝန်ထမ်းများကို ဆိုသည်။

- (တ) ကော်မတီ ဆိုသည်မှာ ဤဥပဒေအရ ဖွဲ့စည်းထားသော ကျေးရွာထင်းစိုက်ခင်း ကြီးကြပ်ရေးကော်မတီကို ဆိုသည်။
- (ထ) အသုံးပြုသူများအဖွဲ့ ဆိုသည်မှာ သက်ဆိုင်ရာ ကျေးရွာထင်းစိုက်ခင်းကို စိုက်ပျိုးခြင်း၊ ထိန်းသိမ်းခြင်း၊ ထူထောင်ခြင်းနှင့်သုံးစွဲခြင်းပြုရန် ကော်မတီ၏ ဆုံးဖြတ်ချက်ဖြင့် ဖွဲ့စည်းသော အစုအဖွဲ့ကို ဆိုသည်။

အခန်း (၂)

ရည်ရွယ်ချက်များ

၃။ ဤဥပဒေ၏ ရည်ရွယ်ချက်များမှာ အောက်ပါအတိုင်း ဖြစ်သည် -

- (က) မြေလွတ်မြေရိုင်းများ၊ ပျက်ဆီးနေသော ကြိုးဝိုင်းတော၊ ကြိုးပြင်ကာကွယ်တောများတွင် ကျေးရွာထင်းစိုက်ခင်းများ ထူထောင်ခြင်းဖြင့် ဒေသအလိုက် ဖွံ့ဖြိုးရန်နှင့် သဘာဝပတ်ဝန်းကျင် ထိန်းသိမ်းနိုင်ရန်၊
- (ခ) မြေအသုံးချမှုတန်ဖိုး ပိုမိုနားလည်မှုရရှိစေရန်၊
- (ဂ) ကျေးရွာလူထုက စိုက်ပျိုးခြင်း၊ ထိန်းသိမ်းခြင်း၊ ထူထောင်ခြင်းနှင့် ထုတ်ယူသုံးစွဲခြင်းဖြင့် သဘာဝလောင်စာကို ပိုမိုအသုံးပြုနိုင်ရန်။

အခန်း (၃)

ကျေးရွာထင်းစိုက်ခင်း တည်ထောင်ခြင်း

၄။ ကျေးရွာထင်းစိုက်ခင်း တည်ထောင်လိုသူသည် သစ်တော ဦးစီးဌာန၏ သတ်မှတ်ချက်များနှင့်အညီ ညွှန်ကြားရေးမှူးထံသို့ လျှောက်ထားရမည်။

၅။ ညွှန်ကြားရေးမှူးသည် ကျေးရွာထင်းစိုက်ခင်း တည်ထောင်ခွင့် ပြုရန် လျှောက်ထားချက်နှင့်စပ်လျဉ်း၍ မြေဧရိယာကို စိစစ်တင်ပြပြီး ပြည်နယ်အစိုးရအဖွဲ့၏ သဘောတူညီချက်အရ ဝန်ကြီး၏ခွင့်ပြုချက် ဖြင့် နှစ်ကန့်သတ်၍ ခွင့်ပြုပေးရမည်။

အခန်း (၄)

ကော်မတီဖွဲ့စည်းခြင်းနှင့်ကော်မတီ၏ လုပ်ငန်းတာဝန်များ

၆။ ဝန်ကြီးသည် ခရိုင် သို့မဟုတ် မြို့နယ် ကျေးရွာထင်းစိုက်ခင်း ကြီးကြပ်ရေးကော်မတီကို ဖွဲ့စည်းနိုင်သည်။ ကော်မတီကို အနည်းဆုံး အဖွဲ့ဝင် ၇ ဦးမှ အများဆုံး ၉ ဦးအထိ ပါဝင်ဖွဲ့စည်းနိုင်သည်။ ယင်းတို့အနက်မှ ဥက္ကဋ္ဌနှင့်အတွင်းရေးမှူးတို့ကို သတ်မှတ်ပေးရမည်။

၇။ ဝန်ကြီးသည် ပုဒ်မ ၆ ပါ ကျေးရွာထင်းစိုက်ခင်း ကြီးကြပ်ရေး ကော်မတီများကို ဖြည့်စွက်ခြင်း၊ ပြင်ဆင်ခြင်း၊ ပယ်ဖျက်ခြင်း ပြုနိုင်သည်။

၈။ ကော်မတီကို အောက်ပါအစိုးရဌာန ကိုယ်စားလှယ်များ၊ မြို့မိမြို့ဖ ကိုယ်စားလှယ်များဖြင့် ဖွဲ့စည်းနိုင်သည် -

- (က) အထွေထွေအုပ်ချုပ်ရေးဦးစီးဌာန၊
- (ခ) မြေစာရင်းဦးစီးဌာန၊
- (ဂ) သစ်တောဦးစီးဌာန၊
- (ဃ) စိုက်ပျိုးရေးဦးစီးဌာန၊
- (င) မြို့မိမြို့ဖကိုယ်စားလှယ်များ။

၉။ ကော်မတီသက်တမ်းသည် စတင်ဖွဲ့စည်းသည့် နေ့ရက်မှစ၍ ငါးနှစ် ဖြစ်သည်။

၁၀။ ကော်မတီ၏ လုပ်ငန်းတာဝန်များမှာ အောက်ပါအတိုင်း ဖြစ်သည် -

- (က) ညွှန်ကြားရေးမှူးက စိစစ်ပေးရန် ပေးပို့လာသော ကျေးရွာထင်းစိုက်ခင်း တည်ထောင်ခွင့် ပြုရန် လျှောက်လွှာများကို လိုအပ်သလိုစိစစ်၍ ပြန်လည် တင်ပြခြင်း၊
- (ခ) ကျေးရွာထင်းစိုက်ခင်း မြေနေရာရွေးချယ်မှုကို စစ်ဆေး တင်ပြခြင်း၊
- (ဂ) ကျေးရွာထင်းစိုက်ခင်း လုပ်ငန်းအဆင့်ဆင့်နှင့်စပ်လျဉ်း ၍ သက်ဆိုင်ရာ သစ်တောဦးစီးဌာနနှင့် ကျေးရွာ လူထုအကြား လုပ်ငန်းများညှိနှိုင်း ပေါင်းစပ်ပေးခြင်း၊
- (ဃ) ကျေးရွာထင်းစိုက်ခင်း လုပ်ငန်းများတွင် စည်းကမ်း ဖောက်ဖျက်မှုများကို စီမံခန့်ခွဲရေး နည်းလမ်းအရ အရေးယူခြင်း၊
- (င) ကျေးရွာထင်းစိုက်ခင်းများမှ ထင်း ထုတ်ယူခြင်း၊ သုံးစွဲခြင်းနှင့် ပြန်လည်စိုက်ပျိုးခြင်းတို့ကို စည်းကမ်း တကျဖြစ်စေရေးအတွက် ကြီးကြပ်ခြင်း၊
- (စ) ကျေးရွာထင်းစိုက်ခင်းများ တိုးတက် အောင်မြင် စေရေးအတွက် လိုအပ်သော အကြံပြုချက်များကို ညွှန်ကြားရေးမှူးမှတစ်ဆင့် ဝန်ကြီးထံတင်ပြခြင်း၊

- (ဆ) အသုံးပြုသူများအဖွဲ့ ဖွဲ့စည်းပေးခြင်း၊
- (ဇ) ကျေးရွာထင်းစိုက်ခင်းများတွင် အသုံးပြုသူများအဖွဲ့ ပြောင်းလဲမှုရှိပါက စိစစ်၍ အတည်ပြုတင်ပြခြင်း။

အခန်း (၅)

သစ်တောအရာရှိ၏ တာဝန်နှင့်လုပ်ပိုင်ခွင့်များ

၁၁။ သစ်တောအရာရှိ၏ တာဝန်နှင့်လုပ်ပိုင်ခွင့်များမှာ အောက်ပါ အတိုင်း ဖြစ်သည် -

- (က) ကျေးရွာထင်းစိုက်ခင်းများနှင့်စပ်လျဉ်း၍ စတင်စိုက်ပျိုး တည်ထောင်သည့်နှစ်တွင် ဒေသ လိုအပ်ချက်နှင့် ကိုက်ညီသော ပျိုးပင်များကိုဖြန့်ဝေပေးခြင်း၊
- (ခ) ကျေးရွာထင်းစိုက်ခင်းများအား ထိန်းသိမ်းကာကွယ် ခြင်းအတွက် နည်းပညာများပေးခြင်း၊ လိုအပ်သလို ညွှန်ပြခြင်း၊
- (ဂ) ကျေးရွာထင်းစိုက်ခင်းဆိုင်ရာ လုပ်ငန်းများကို စနစ် တကျ မှတ်တမ်းတင်ထားရှိ၍ ထိန်းသိမ်းဆောင်ရွက် စေခြင်း၊
- (ဃ) ကျေးရွာထင်းစိုက်ခင်းများတွင် အသုံးပြုသူများအဖွဲ့ က စိုက်ခင်းစီမံ ဆောင်ရွက်ခြင်း၊ ခုတ်လှဲခြင်း၊ ထုတ်လုပ်ခြင်း၊ ပြန်လည် စိုက်ပျိုးခြင်းဆိုင်ရာ စီမံချက်များရေးဆွဲရာတွင် အထောက်အပံ့ဖြစ်စေရန် ကြီးကြပ်ခြင်း၊ ကူညီခြင်း၊

- (င) ကျေးရွာထင်းစိုက်ခင်းမှ ထုတ်ယူသော ထင်းများကို ကျေးရွာအတွက် အသုံးပြုခြင်းမှအပ စီးပွားရေး အလို့ငှာ ရောင်းချခြင်းအတွက် သစ်တောဦးစီးဌာန က သတ်မှတ်ထားသော အခွန်အခ ကောက်ခံခြင်း၊
- (စ) ကျေးရွာထင်းစိုက်ခင်းမှ ထွက်ရှိသော ထင်းနှင့်သစ်တော ထွက်ပစ္စည်းများ ထုတ်ယူခြင်း၊ သယ်ယူရွှေ့ပြောင်း ခြင်းကို သစ်တောဦးစီးဌာန၏ လုပ်ထုံးလုပ်နည်း များနှင့်အညီ စစ်ဆေးခြင်း၊ ကြီးကြပ်ခြင်း၊ ခွင့်ပြု ခြင်း သို့မဟုတ် အရေးယူခြင်း၊
- (ဆ) ကျေးရွာထင်းစိုက်ခင်း တည်ထောင်ထားသည့် မြေ အား အခြားမြေအဖြစ် ပြောင်းလဲအသုံးပြုမှု၊ လွှဲပြောင်း ရောင်းချမှု၊ အဆောက်အအုံ ဆောက်လုပ်နေထိုင်မှုများ မရှိစေရေးအတွက် စစ်ဆေးဆောင်ရွက်ခြင်း။

အခန်း (၆)

ကျေးရွာထင်းစိုက်ခင်းတည်ထောင်သူ၏ လုပ်ငန်းတာဝန်များ

၁၂။ ကျေးရွာထင်းစိုက်ခင်း တည်ထောင်လိုသူသည် သစ်တော ဦးစီးဌာနကသတ်မှတ်သည့် နည်းလမ်းများနှင့်အညီ ညွှန်ကြားရေးမှူး ထံ လျှောက်ထားရမည်။

၁၃။ ကျေးရွာထင်းစိုက်ခင်းကို စိုက်ပျိုးခြင်း၊ ထိန်းသိမ်းခြင်း၊ သုံးစွဲခြင်းပြုရန် ကော်မတီ၏ခွင့်ပြုချက်ဖြင့် အသုံးပြုသူများအဖွဲ့ကို ဖွဲ့စည်းရမည်။ အသုံးပြုသူများအဖွဲ့သည် ကော်မတီ၏ကြီးကြပ်မှုဖြင့် ကျေးရွာထင်းစိုက်ခင်း လုပ်ငန်းအဆင့်ဆင့်ကို ဆောင်ရွက်ရမည်။ အသုံးပြုသူများအဖွဲ့သည် ဝန်ကြီးဌာနက ထုတ်ပြန်သော ဒေသခံ ပြည်သူ့အစုအဖွဲ့ပိုင် သစ်တောလုပ်ငန်းဆိုင်ရာ ညွှန်ကြားချက်များနှင့် အညီ ကျေးရွာထင်းစိုက်ခင်း လုပ်ငန်းအဆင့်ဆင့်ကို ဆောင်ရွက် ရမည်။

၁၄။ ကျေးရွာထင်းစိုက်ခင်း တည်ထောင်သူ သို့မဟုတ် အသုံးပြုသူ များအဖွဲ့သည် အောက်ပါလုပ်ငန်းများကို ဆောင်ရွက်ရမည် -

- (က) သစ်တောဦးစီးဌာနက ဖြန့်ဖြူးသော နည်းပညာများ အတိုင်း ဆောင်ရွက်ရန်၊
- (ခ) ကျေးရွာထင်းစိုက်ခင်းဆိုင်ရာ လုပ်ငန်းများကို စနစ် တကျ မှတ်တမ်းတင်ထားရှိရန်၊

- (ဂ) ကျေးရွာထင်းစိုက်ခင်းအတွက် စီမံဆောင်ရွက်ခြင်း၊ စိုက်ပျိုးခြင်း၊ ခုတ်ယူခြင်း၊ ထုတ်လုပ်ခြင်းနှင့် ပြန်လည်စိုက်ပျိုးခြင်းဆိုင်ရာ စီမံချက်များ ရေးဆွဲ တင်ပြရန်၊
- (ဃ) ကျေးရွာထင်းစိုက်ခင်း တည်ထောင်သည့် မြေအား အခြားမြေအဖြစ် ပြောင်းလဲအသုံးပြုခြင်း၊ လွှဲပြောင်း ခြင်း၊ ရောင်းချခြင်း၊ အဆောက်အအုံ ဆောက်လုပ် ခြင်းနှင့် နေထိုင်ခြင်းများ မပြုရန်၊
- (င) ကျေးရွာထင်းစိုက်ခင်းအတွင်း သဘာဝအလျောက် ပေါက်ရောက်နေသော တားမြစ်သစ်ပင်များကို စာရင်း ပြုစု၍ သစ်တောဦးစီးဌာနက စနစ်တကျထိန်းသိမ်း နိုင်ရေးအတွက် တင်ပြရန်၊
- (စ) ကျေးရွာထင်းစိုက်ခင်းမှ ထုတ်ယူသော ထင်းကို စီးပွားရေးအလို့ငှာ ရောင်းချခြင်းပြုပါက သတ်မှတ် ထားသော အခွန်အခပေးဆောင်ရန်။

အခန်း (၇)

စစ်ဆေးခြင်းနှင့်စီမံခန့်ခွဲရေးနည်းလမ်းအရ အရေးယူခြင်း

၁၅။ ကော်မတီသည် ကျေးရွာထင်းစိုက်ခင်းများ တည်ထောင်ခြင်း၊ စိုက်ပျိုးခြင်း၊ ထိန်းသိမ်းခြင်း၊ ကာကွယ်ခြင်း၊ ခုတ်လှဲထုတ်လုပ်ခြင်း လုပ်ငန်းအဆင့်ဆင့်ကို စစ်ဆေးရမည်။

၁၆။ သစ်တောအရာရှိသည် ကျေးရွာထင်းစိုက်ခင်းများ၏ လုပ်ငန်းအဆင့်ဆင့်ကို သစ်တောဦးစီးဌာန၏ လုပ်ထုံးလုပ်နည်း စံချိန်စံညွှန်းများနှင့်ညီညွတ်စေရန် စစ်ဆေး၍ ကော်မတီသို့တင်ပြရမည်။

၁၇။ မည်သူမဆို သတ်မှတ်ထားသော စည်းကမ်းချက်၊ ညွှန်ကြားချက်များကို ဖောက်ဖျက်လျှင်ဖြစ်စေ၊ လိုက်နာဆောင်ရွက်ရန် ပျက်ကွက်လျှင်ဖြစ်စေ ထိုသူကို ကော်မတီသည် အောက်ပါ စီမံခန့်ခွဲရေး ပြစ်ဒဏ်တစ်ရပ်ရပ်ကို ချမှတ်နိုင်သည် -

- (က) သတ်မှတ်ထားသော ဒဏ်ကြေးငွေ ပေးဆောင်စေခြင်း၊
- (ခ) ကျေးရွာထင်းစိုက်ခင်း အသုံးပြုသူများ စာရင်းမှ ပယ်ဖျက်ခြင်း၊
- (ဂ) ကာလသတ်မှတ်၍ ထင်းထုတ်ယူ သုံးစွဲခြင်းမှ တားမြစ်ခြင်း။

၁၈။ ကော်မတီသည် ကျေးရွာသုံးထင်းစိုက်ခင်းမှ ထုတ်ယူသော ထင်းကို သတ်မှတ်ထားသည့် အခွန်အခ ပေးဆောင်ခြင်းမပြုဘဲ စီးပွားရေးအလို့ငှာ ရောင်းချခြင်းပြုလျှင် ထိုသူကို ကျပ် ၅၀၀၀ ထက်မပိုသော ဒဏ်ငွေနှင့် သတ်မှတ်ထားသော အခွန်အခ ပေးဆောင်စေပြီး ဆက်လက်ရောင်းချခွင့် ပြုနိုင်သည်။ ပေးဆောင်ခြင်းမပြုဘဲ ပျက်ကွက်ပါက အဆိုပါထင်းကို ကျေးရွာပိုင်ထင်းအဖြစ် သိမ်းဆည်းခြင်း ပြုနိုင်ပါသည်။

အခန်း (၈)

အယူခံခြင်း

- ၁၉။ (က) ဤဥပဒေအရ ကော်မတီက ချမှတ်သောအမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ကို ချမှတ်သည့် နေ့မှ ရက်ပေါင်း ၃၀ အတွင်း ညွှန်ကြားရေးမှူးထံ သတ်မှတ်ထားသည့်အတိုင်း အယူခံဝင်နိုင်သည်။
- (ခ) ညွှန်ကြားရေးမှူးသည် ကော်မတီက ချမှတ်သည့် အမိန့် သို့မဟုတ် ဆုံးဖြတ်ချက်ကို အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်း ပြုနိုင်သည်။
- ၂၀။ (က) ဤဥပဒေအရ ညွှန်ကြားရေးမှူးကချမှတ်သောအမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်း အမိန့် သို့မဟုတ် ဆုံးဖြတ်ချက်ကို ချမှတ်သည့်နေ့မှ ရက်ပေါင်း ၆၀ အတွင်း ဝန်ကြီးထံ အယူခံဝင်နိုင် သည်။
- (ခ) ဝန်ကြီးသည် ညွှန်ကြားရေးမှူးက ချမှတ်ထားသည့် အမိန့် သို့မဟုတ် ဆုံးဖြတ်ချက်ကို အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်းပြုနိုင်သည်။
- (ဂ) ဝန်ကြီး၏ ဆုံးဖြတ်ချက်သည် အပြီးအပြတ် ဖြစ်စေ ရမည်။

အခန်း (၉)

တားမြစ်ချက်များ

- ၂၁။ မည်သူမျှ ကျေးရွာထင်းစိုက်ခင်းအတွင်းရှိ သစ်ပင်များကို ခွင့်ပြုချက်မရှိဘဲ ခုတ်လှဲခြင်း၊ ပိုင်းဖြတ်ခြင်း၊ ဖျက်ဆီးခြင်းနှင့် ထင်းစိုက်ခင်းအဖြစ် ခွင့်ပြုထားသောမြေကို စိုက်ပျိုးရေးအတွက် တူးဆွခြင်း မပြုရ။
- ၂၂။ မည်သူမျှ ကျေးရွာထင်းစိုက်ခင်းအတွင်းသို့ ကျူးကျော် ဝင်ရောက်ခြင်း၊ ကျူးကျော်နေထိုင်ခြင်း မပြုရ။
- ၂၃။ မည်သူမဆို ကျေးရွာထင်းစိုက်ခင်းမှ ထွက်ရှိသော သစ်၊ တိုင်၊ မျော၊ ထင်းစသည့် သစ်တောထွက်ပစ္စည်းတစ်ခုခုကို ခိုးယူခြင်း မပြုရ။
- ၂၄။ မည်သူမဆို ကျေးရွာထင်းစိုက်ခင်း တည်ထောင်ခွင့်ပြုသည့် မြေကို ခွင့်ပြုချက်မရှိဘဲ အခြားမြေအဖြစ် ပြောင်းလဲအသုံးပြုခြင်း၊ အဆောက်အအုံ ဆောက်လုပ်ခြင်း၊ နေထိုင်ခြင်း၊ လွှဲပြောင်းခြင်း သို့မဟုတ် ရောင်းချခြင်း မပြုရ။

အခန်း (၁၀)

ပြစ်မှုနှင့်ပြစ်ဒဏ်များ

၂၅။ မည်သူမဆို ပုဒ်မ ၂၁ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူအား ခြောက်လထက်မပိုသော ထောင်ဒဏ်ဖြစ်စေ၊ ကျပ် ၃၀၀၀၀ ထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ကျခံစေရမည်။

၂၆။ မည်သူမဆို ပုဒ်မ ၂၂ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူအား သုံးလထက်မပိုသော ထောင်ဒဏ်ဖြစ်စေ၊ ကျပ် ၁၀၀၀၀ ထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ကျခံစေရမည်။

၂၇။ မည်သူမဆို ပုဒ်မ ၂၃ ပါ ပြဋ္ဌာန်းချက် တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူအား နှစ်နှစ်ထက်မပိုသော ထောင်ဒဏ်ဖြစ်စေ၊ ကျပ် ၅၀၀၀၀ ထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ကျခံစေရမည်။

၂၈။ မည်သူမဆို ပုဒ်မ ၂၄ ပါ ပြဋ္ဌာန်းချက် တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူအား တစ်နှစ် ထက်မပိုသော ထောင်ဒဏ်ဖြစ်စေ၊ ကျပ် ၃၀၀၀၀ ထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ကျခံစေရမည်။

၂၉။ မည်သူမဆို ဤဥပဒေအရ ပြစ်မှုတစ်ခုခု ကျူးလွန်ခြင်းကို အားပေးကူညီလျှင် သို့မဟုတ် ကျူးလွန်ရန် အားထုတ်လျှင် သို့မဟုတ် ပူးပေါင်းကြံစည်လျှင် ထိုသူအား ယင်းပြစ်မှုအတွက် ဤဥပဒေတွင် ပြဋ္ဌာန်းထားသည့် ပြစ်ဒဏ်ကျခံစေရမည်။

၃၀။ တရားရုံးသည် ဤဥပဒေအရ တရားစွဲဆိုတင်ပို့သော ပြစ်မှု တစ်ရပ်ရပ်နှင့်စပ်လျဉ်း၍ ပြစ်မှုထင်ရှားတွေ့ရှိလျှင် သက်ဆိုင်ရာ ပြစ်မှုအတွက် ချမှတ်ရမည့် ပြစ်ဒဏ်အပြင် -

- (က) ပြစ်မှုကျူးလွန်ရာတွင် အသုံးပြုသည့် ယာဉ်၊ တိရစ္ဆာန်နှင့် အခြားစက်ပစ္စည်းကိရိယာ တန်ဆာ ပလာများကို ပြည်သူ့ဘဏ္ဍာအဖြစ် သိမ်းဆည်းရန် အမိန့်ချမှတ်နိုင်သည်။
- (ခ) ပြစ်မှုနှင့်သက်ဆိုင်သော သစ်တောထွက်ပစ္စည်းများ ကို ပြည်သူ့ဘဏ္ဍာအဖြစ် သိမ်းဆည်းရန် အမိန့် ချမှတ်ရမည်။
- (ဂ) ပြစ်မှုကျူးလွန်ခြင်းကြောင့် ပျက်ဆီးဆုံးရှုံးမှုတန်ဖိုး ကို ကျေးရွာထင်းစိုက်ခင်း တည်ထောင်သူ သို့မဟုတ် အသုံးပြုသူများအဖွဲ့သို့ ပျက်စီးဆုံးရှုံးမှု တန်ဖိုးအလိုက် လျော်ကြေး ပေးဆောင်စေရန် အမိန့်ချမှတ်နိုင်သည်။

၃၁။ တရားရုံးသည် -

- (က) ပြည်သူ့ဘဏ္ဍာအဖြစ် သိမ်းဆည်းသည့် သစ်တော ထွက်ပစ္စည်းများကို သစ်တောဦးစီးဌာနသို့ လွှဲပြောင်း ပေးရမည်။
- (ခ) ဤဥပဒေပါပုဒ်မများအရ တပ်ရိုက်သည့် ငွေဒဏ် အားလုံးကို ဖြစ်စေ၊ တစ်စိတ်တစ်ဒေသကို ဖြစ်စေ ဆုံးရှုံးနစ်နာသည့် ကျေးရွာထင်းစိုက်ခင်းတည်ထောင် သူ သို့မဟုတ် အသုံးပြုသူများအဖွဲ့အား ဆုံးရှုံးသည့် နစ်နာသည့်တန်ဖိုးအလိုက်ဖြစ်စေ နစ်နာကြေးအဖြစ် ထုတ်ပေးနိုင်သည်။

၂၁
အခန်း (၁၁)

အထွေထွေ

၃၂။ ဤဥပဒေအရ ရရန်ရှိသောငွေများကို သစ်တောဦးစီးဌာနက မြေခွန်မပြေ ကျန်ငွေဖြစ်ဘိသကဲ့သို့ ကောက်ခံရမည်။ ဤကိစ္စအလို့ငှာ ဝန်ကြီးက တာဝန်ပေးအပ်သော သစ်တောအရာရှိသည် တည်ဆဲ ဥပဒေများအရ ကော်လီထွော်အရာရှိ၏ လုပ်ပိုင်ခွင့်များကို ကျင့်သုံး ဆောင်ရွက်ခွင့် ရှိစေရမည်။

၃၃။ မြန်မာနိုင်ငံရဲတပ်ဖွဲ့သည် ကော်မတီ သို့မဟုတ် သစ်တော ဝန်ထမ်းများက ယင်းတို့၏ တာဝန်ဝတ္တရားများကို ဆောင်ရွက်ရာ၌ အကူအညီတောင်းခံလာလျှင် လိုအပ်သောအကူအညီများကို ပေးရ မည်။

၃၄။ ဤဥပဒေအရ ကျူးလွန်သည့်ပြစ်မှုများအား ရဲအရေးပိုင်ခွင့် ရှိသော ပြစ်မှုများအဖြစ် သတ်မှတ်သည်။

၃၅။ ဤဥပဒေအရ ကျူးလွန်ဖောက်ဖျက်မှုများကို ဤဥပဒေအရ သာ အရေးယူဆောင်ရွက်ရမည်။

၃၆။ ဤဥပဒေပါ ပြဋ္ဌာန်းချက်များအရ သဘောရိုးဖြင့် လုပ်ငန်း တာဝန်ဆောင်ရွက်သော ကော်မတီ သို့မဟုတ် သစ်တောအရာရှိကို ပြစ်မှုကြောင်းအရဖြစ်စေ၊ တရားမကြောင်းအရဖြစ်စေ အရေးယူနိုင်ခွင့် မရှိစေရ။

၃၇။ ဤဥပဒေပါ ပြဋ္ဌာန်းချက်များကို အကောင်အထည်ဖော် ဆောင်ရွက်ရာတွင် -

(က) ဝန်ကြီးဌာနသည် လိုအပ်ပါက နည်းဥပဒေများ၊ စည်းမျဉ်း သို့မဟုတ် စည်းကမ်းများကို ကယား ပြည်နယ်အစိုးရအဖွဲ့၏ အတည်ပြုချက်ဖြင့် ထုတ်ပြန် နိုင်သည်။

(ခ) ဝန်ကြီးဌာနသည် လိုအပ်ပါက အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို လည်းကောင်း၊ ကယားပြည်နယ်သစ်တောဦးစီးဌာန သည် လိုအပ်ပါက အမိန့်နှင့်ညွှန်ကြားချက်များကို လည်းကောင်း ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေ အရ ကျွန်ုပ်လက်မှတ်ရေးထိုးသည်။

(ပုံ) ခင်မောင်ဦး

ဝန်ကြီးချုပ်

ကယားပြည်နယ်အစိုးရအဖွဲ့